

ئىلىم-پەن ۋە دىن

ئەركىن سىدىق
2015-يىلى 12-ئاينىڭ 18-كۈنى

مەن يېقىندا ۋەتەندىكى بىر ئىنىمىزدىن بىر پارچە خەت تاپشۇرۇپ ئالدىم. ئۇ خېتىدە مۇنداق دەپتۇ:

«بىلىمخۇمار ئاكا، مېنىڭ مۇشۇ ئىنجىل ۋە تەۋرات قاتارلىق كىتابلارنى ئوقۇپ، خرىستىئان ۋە يەھۇدىي قاتارلىق مىللەتلەرنىڭ نېمە ئۈچۈن دۇنيانىڭ ئالدى بولۇپ ماڭغىنىنى بىلگۈم بار. ئۇلارنىڭ مۇشۇنداق بۇلۇشىدا ئاشۇ كىتابلارنىڭ رولى بارمۇ، قانداق؟ سىز ئاشۇ كىتابلار بىلەن ئۇچرۇشۇپ باقتىڭىزمۇ؟ ئىمكانىيەت يار بەرسە، ئويغان ۋە ياسىر قازى ئەپەندىلەردىن ئاشۇ كىتابلارنى ئوقۇسا بولامدۇ-يوق، شۇنىڭغا ئائىت ئۇچۇرلار بىلەن تەمىنلىشىڭىزنى ئۈمىد قىلىمەن. بولسا شۇ كىتابلارغا ئائىت بىر پارچە ماقالە يازسىڭىز، نۇرغۇن كىشىلەر مەنپەئەت ئالاتتى. سىزنىڭ قىممەتلىك ۋاقتىڭىزنى ئالدىڭىز بولدىمۇ. رەھمەت سىزگە!»

مەن ئۆزۈمنىڭ 2014-يىلى تورلاردا ئېلان قىلغان «مۇسۇلمانلارنىڭ گۈللىنىشى ۋە ئاجىزلىشىشىغا سەۋەب بولغان ئاساسىي ئامىللار» [1] دېگەن ماقالىسى بىلەن يېقىندا تورلارغا چىقارغان «نېمىشقا مۇسۇلمانلار ئارقىدا قالدى؟» دېگەن ماقالىسىدە مۇسۇلمانلارنىڭ قانداق قىلىپ بىر گۈللىنىش باسقۇچىنى ئاخىرلاشتۇرۇپ، بىر چېكىنىش باسقۇچىغا كىرىپ قالغانلىقىنى بايان قىلغان ئىدىم. بۇنىڭ بىلەن زىچ مۇناسىۋەتلىك يەنە بىر مەسىلە، قانداق قىلىپ غەرب ئەللىرىنىڭ بىر مۇسۇلمانلاردىن كېيىن قېلىش دەۋرىنى ئاخىرلاشتۇرۇپ، دۇنيا تەرەققىياتىنىڭ ئالدىدا مېڭىش دەۋرىنى باشلىغانلىقى. يۇقىرىدىكى ئىنىمىز قىزىققان مەسىلىنىڭ يېرىمى ئەنە شۇ. قالغان يېرىمى ھەققىدە مەن ئۆزۈمنىڭ 2013-يىلى تورلاردا ئېلان قىلغان «يەھۇدىيلارنى 3000 يىل ساقلاپ قالغان ئامىللار» [2] ۋە «يەھۇدىيلارنىڭ كۈچلۈك بولالىشىدىكى مۇھىم ئامىللار» [3] دېگەن ئىككى پارچە ماقالىسىدە توختالغان ئىدىم. غەرب ئەللىرىنىڭ ھازىرقى زامان تەرەققىياتىنىڭ ئالدىدا مېڭىشىغا سەۋەب بولغان مۇھىم ئامىللار كۆپلىگەن ئوقۇرمەنلەر قىزىقىدىغان بىر مەسىلە بولغاچقا، مەن مەزكۇر ماقالىدە ئاشۇ مەسىلە ئۈستىدە توختىلىمەن.

مېنىڭ بۇ قېتىم تونۇشتۇرىدىغىنىم «ئويغان» نىڭ بىر قېتىملىق «ئۆمەتلەرنىڭ روناق تېپىشى» ناملىق مۇسۇلمانلار قۇرۇلتىيىدا بېرىلگەن «ئىلىم-پەن ۋە دىن» دېگەن 30 مىنۇتلۇق دوكلاتى بولۇپ [4]، ئۇ تورلارغا 2014-يىلى 14-ئۆكتەبىردە چىقىرىلىپتۇ. ئويغان بۇ دوكلاتىدا خرىستىئان دىنىدىكى غەرب ئەللىرىنىڭ گۈللىنىش تارىخى ئۈستىدە توختىلىپلا قالماي، ھازىرقى زامان ئىلىم-پەنلىرى بىلەن ئىسلام دىنى ئوتتۇرىسىدىكى پەرق، ھەمدە ئىسلام دىنى مودېلىدا بار بولغان كۆرۈنىدىغان دۇنيا بىلەن كۆرۈنمەيدىغان دۇنيا ئوتتۇرىسىدىكى تەڭپۇڭلۇق چۈشەنچىسى ئۈستىدە توختىلىدۇ. شۇڭلاشقا مەن بۇ دوكلاتتىكى مەزمۇنلارنى ھەممە كىشىلەر بىلىۋېلىشقا تېگىشلىك مۇھىم بىلىملەر، دەپ ئويلايمەن.

تۆۋەندىكىسى ئويغاننىڭ دوكلاتىنىڭ مەزمۇنلىرى. ماقالىدىكى كىچىك تېمىلارنى مەن ئۆزۈم قويدۇم. ئەگەر ماقالىگە ئۆزۈمنىڭ كۆز-قارىشىنى قىستۇرۇپ قويماقچى بولسام، ئۇنى بىر ئايرىم «ئىلاۋە» شەكلىدە كىرگۈزۈپ قويىمەن.

مۇسۇلمانلار بۈگۈنكى كۈندە يولۇققان بىر قىسىم مەسىلىلەرنى چۈشىنىش ئۈچۈن ياۋروپا تارىخى ھەققىدىكى بىر قىسىم ئىشلارنى بىلىشكە توغرا كېلىدۇ. تارىختىكى بىر ۋاقىتلاردا كىشىلەر چېركاۋلارنىڭ ھۆكۈمرانلىق ئورنىغا قارشى ئىسىيان كۆتۈردى. ئۇ چاغدا ياۋروپا بىر دىنىي جەمئىيەت بولۇپ، ھەممە ھوقۇقلار چېركاۋلارنىڭ قولىدا ئىدى. چېركاۋلار خەلقلەر ئۈستىدىن ئىنتايىن ئېغىر دەرىجىدىكى ئېزىش سىياسىتىنى يولغا قويدى. «پوپ» دېگەن سۆز «خۇدا» دېگەن سۆز بىلەن ئوخشاش ئورۇندا تۇردى. پوپقا قارشى چىقىش بىر كۆفرلىق ئىش-ھەرىكىتى بولۇپ ھېسابلاندى. چېركاۋغا قارشى ئىش تۇتقانلارغا ئۆلۈم جازاسى بېرىلدى. ئاشۇنداق ئۆلۈم جازاسى ئۆتتۈرۈلگەن ئىجرا قىلىنماي، ئالدى بىلەن

گۇناھكارلار قاتتىق تەن جازالىرىغا ئۇچراپ، ئاندىن ئۆلتۈرۈلدى. ئاشۇنداق قىلىش گۇناھكارلارنىڭ روھنى پاكلاشنىڭ بىردىنبىر ئۇسۇلى، دەپ قارالدى.



1-رەسىم: پەننىي ئوقۇش ۋە ناماز

1. پروتېستانت دىنىي ئىسلاھات ھەرىكىتى

ياۋروپادا يۇقىرىقىدەك دىنىي تۈزۈم خېلى ئۇزۇن داۋام قىلغاندىن كېيىن، ئۇ يەردە ئىككى ھەرىكەت ئاساسەن ئوخشاش مەزگىلدە مەيدانغا كەلدى. ئۇلارنىڭ بىرى 1517-يىلى باشلانغان بولۇپ، ئۇ «پروتېستانت دىنىي ئىسلاھاتى» (protestant reformation) دەپ ئاتىلىدۇ [5]. بۇ ھەرىكەتتىن بۇرۇن چېركاۋلار ئادەتتىكى كىشىلەرنىڭ ئىنجىلنى ئوقۇشىنى چەكلەيتتى. ئىنجىلنى پوپ قاتارلىق يۇقىرى دەرىجىلىك كىشىلەرلا ئوقۇپ، ئىنجىلنى ئادەتتىكى كىشىلەرگە ئاشۇ يۇقىرى ئورۇندىكى كىشىلەرلا چۈشەندۈرەتتى. ئۇلارنىڭ چۈشەندۈرۈشىگە ھەممە ئادەم بويىسۇنمىسا بولمايتتى. «پروتېستانت دىنىي ئىسلاھاتى» ھەرىكىتى ئۇنداق ئەھۋالغا قارشى تۇرۇپ، ھەممە كىشىلەرنىڭ ئىنجىلنى بىۋاسىتە ئوقۇشىغا، ئىنجىلنى ئۆزى ئوقۇپ، ئۆزى چۈشىنىشىگە يول قويۇشنى تەلەپ قىلدى.

2. فىرانسىيە ئىنقىلابى

شۇنىڭ بىلەن ئوخشاش مەزگىلدە يەنە بىر ھەرىكەت مەيدانغا كەلدى. بۇ ھەرىكەت ئالدىنقى ھەرىكەتكە ئەگىشىپ باغلانغان بولسىمۇ، ئۇ ئالدىنقىسىدىن تېخىمۇ كۈچلۈك بىر ھەرىكەت بولدى. بۇ ئىككىنچى ھەرىكەت «چېركاۋلارنىڭ تەلىماتلىرى ئىلىم-پەن جەھەتتە ئەقىلگە مۇۋاپىق ئەمەس» دېگەن نۇقتىسىزەرنى ئوتتۇرىغا قويدى. ئۇلار بۇرۇنقى پەلسەپە كىتابلىرىنى كۆيدۈردى. بۇرۇنقى تەبىئىي-پەن كىتابلىرىنى كۆيدۈردى. ئۆزلىرىنىڭ تەلىماتلىرىغا ئۇيغۇن كەلمەيدىغان مەزمۇندىكى ھەممە كىتابلارنى، مەسىلەن، «يەر شارى كائىناتىنىڭ مەركىزى» دەيدىغان كىتابلارنىڭ ھەممىسىنى كۆيدۈردى. ئەينى ۋاقىتتا كاتولىك دىندار گۇرۇھلىرىنىڭ ئىنجىللىرى «يەر شارى كائىناتىنىڭ مەركىزى» دېگەن نەزەرىيىنى ساقلاپ كەلگەن ئىدى. ئىككىنچى قېتىملىق ھەرىكەتنى قوزغىغۇچىلار «يەر شارى كائىناتىنىڭ مەركىزى دەيدىغان نەزەرىيە يېڭى ئىلىم-پەن بايقاشلىرىنىڭ نەتىجىسىگە ئۇيغۇن كەلمەيدۇ، شۇڭلاشقا بىز ئۇنداق نەزەرىيىنى، ۋە ئاشۇنداق نەزەرىيىگە ۋەكىللىك قىلىدىغان ئېتىقادنى قوبۇل قىلمايمىز» دېگەن شىۋارنى ئوتتۇرىغا قويدى. بۇنىڭغا قارىتا چېركاۋلار ئىلىم-پەن ساھەسىدىكى ئىزدىنىشلەرگە «كۈفرلىق» دېگەن قالىپنى كىيىدۈردى. كۈتۈپخانىلارنى چېقىپ، پەننىي كىتابلارنى كۆيدۈردى. ئىلىم-پەن ۋە پەلسەپە ئەھلىلىرىنى ئۆلتۈردى. 1789-يىلى باشلانغان بۇ ھەرىكەت «فىرانسىيە ئىنقىلابى» دەپ ئاتىلىدۇ [6].

ئىلاھ: ئويغان يۇقىرىدىكى ئىككى ھەرىكەتنىڭ ۋاقتىنى تىلغا ئالمايدى. مەن تولىرىنى ئىزدەپ، ئۇلارنىڭ باشلىنىش ۋاقتىنى تېپىپ، يۇقىرىدىكى مەزمۇنغا ئۆزۈم قوشۇپ قويدۇم.

خىرىستىئانلارنىڭ تەلىماتلىرى بىرىنچىدىن باشقىلارنى ئېزىش تۈسىنى ئالغان، ئىككىنچىدىن ئەقىلگە مۇۋاپىق كەلمىگەن ئىدى. شۇڭلاشقا ئىنقىلاب قىلغۇچىلار پەقەت ئەقىلگە مۇۋاپىق كېلىدىغان نەرسىلەرنىلا قوبۇل قىلىدىغانلىقىنى ئوتتۇرىغا قويدى. ئۇ بولسىمۇ، ئىلىم-پەن، پەلسەپە، لوگىكا ۋە راتسىئوناللىق قاتارلىقلار ئىدى. شۇنىڭ بىلەن پروتېستانت دىنى ئىسلاھاتچىلار گۇرۇھى دىنىي ساھەدە چېركاۋلارنىڭ ھۆكۈمران ئورنىغا قارشى ئىش ئېلىپ باردى، ئىلىم-پەن ۋە دىنسىزلىق ساھەسىدە بولسا يەنە بىر ئىنقىلابچىلار گۇرۇھى ئىسيان كۆتۈردى. نەتىجىدە چېركاۋلارنىڭ ھۆكۈمرانلىق ھوقۇقلىرىنى ئەمەلدىن قالدۇردى.

بۇ ئىنقىلاب دۇنيا تارىخىدىكى ئەڭ قانلىق ئىنقىلاب بولۇپ ھېسابلىنىدۇ. ئاشۇ ئىنقىلاب باشلانغاندىن كېيىن، ياۋروپا بىر ئەركىن تەپەككۈر جەمئىيىتىگە ئايلاندى. نېمىگە ئىشىنىش كېرەكلىكى، قانداق ئەقىدىلەرنى ساقلاش كېرەكلىكى، ۋە ئاشۇ جەمئىيەتنىڭ مەركىزىي ئىدىيىسى نېمە بولۇشى كېرەكلىكى قاتارلىق نەرسىلەرنى ئۇلار يېڭىدىن بايقاشقا باشلىدى. ياۋروپا جەمئىيىتى يېڭى ئىدىيىلەرنىڭ بىر «ئەركىن بازىرى» غا ئايلاندى.

ئاشۇ مەزگىلدە ياۋروپادا بىر قانچە پەلسەپە قۇرۇلمىسى ۋۇجۇدقا كەلدى. ياۋروپادا ئەڭ دەسلەپتە مەيدانغا كەلگەن پەننىي ئالىملارنىڭ ھەممىسى پەيلاسوپلاردىن تەشكىل تاپقان بولۇپ، پەن بىلەن پەلسەپە ئۆز-ئارا چەمبەرچاس باغلىنىپ كەتكەن ئىدى. ئاشۇنداق بىر ئىدىيىلەرنىڭ ئەركىن بازىرىدا ئوخشىمىغان خىلدىكى پەلسەپىلىك ئىدىيىلەر ئوتتۇرىسىدا توقۇنۇشلارمۇ يۈز بەردى. ئەمما، ئەڭ ئاخىرىدا بىر ئورتاق ئىدىيە ھۆكۈمران ئورۇنغا چىقتى. ھەمدە ئۇ ياۋروپانىڭ ئىچىدىنلا ساقلىنىپ قالماي، پۈتۈن دۇنياغا كېڭەيدى. ئاشۇ ئىدىيە بىز بۈگۈن ياشاۋاتقان دۇنياغىمۇ داۋاملىق تۈردە تەسىر كۆرسىتىپ تۇرۇۋاتىدۇ.

3. قەدىمكى زاماندىكى خۇدا، روھ ۋە ئاخىرەت چۈشەنچىسى

قەدىمكى زاماندىكى جەمئىيەتلەر ئاساسىي جەھەتتىن دىنىي جەمئىيەتلەردىن تەركىب تاپقان. قانداق دىن بولۇشىدىن قەتئىينەزەر، ئۇلارنىڭ ھەممىسىدە دېگۈدەك مەلۇم بىر دىنىي سىستېما مەۋجۇت بولغان. دىنىي جەمئىيەتتە دىنىي تەلىماتلار ئەڭ مۇھىم ئورۇندا تۇرىدىغان نەرسە بولىدۇ. ئىلىم-پەن ھەممىدىن مۇھىم نەرسە بولمايدۇ. ئىگىلىك ھەممىدىن مۇھىم نەرسە بولمايدۇ. ھوقۇق جەھەتتە ئەڭ ئۈستۈن ئورۇندا تۇرىدىغان كىشىلەرمۇ دىنىي لىدېر (باشلىق) لاردىن ئىبارەت بولىدۇ. قەدىمكى زامانلاردا پوپ، روھانىي، ئىمام، ۋە ئالىم قاتارلىق دىنىي زاتلار جەمئىيەتتە ناھايىتى يۇقىرى ئورۇن تۇتقان. بۇنداق كىشىلەردىن سىز ئاساسەن مۇنداق 3 نەرسىنى مۇھىم ئورۇنغا قويۇشنى ئۆگىنىسىز: (1) خۇدا. ئوخشىمىغان دىنلار ئۈچۈن «خۇدا» دېگەن سۆز ئوخشىمىغان مەنىگە ئىگە بولغان بولۇپ، بەزى جەمئىيەتلەرنىڭ بىردىن ئارتۇق خۇداسى بار بولغان. يەنى ئۇ سۆز مەلۇم بىر خىل كۆزگە كۆرۈنمەيدىغان خۇدانى كۆرسەتكەن. (2) روھ (soul). ئىنسانلارنىڭ بەدىنى ۋە روھى بار بولۇپ، قەدىمكى زاماندىكى بارلىق دىنلار روھنىمۇ مۇھىم ئورۇنغا قويغان. بىزنىڭ ئىچىمىزدە كۆزىمىزگە كۆرۈنمەيدىغان بىر سىرلىق نەرسە بار بولۇپ، ئۇ چوقۇم قوغدىلىشقا تېگىشلىك بىر نەرسە، دەپ قارالغان. (3) ئاخىرەت ياكى يەنە بىر دۇنيادىكى ھايات ھەققىدىكى چۈشەنچە. مەيلى سىز بىر دەرەخ ياكى قۇشقاچ بولۇپ قايتا تىرىلىك (resurrection)، ياكى دوزاخقا ياكى جەننەتكە كىرىڭ، ھازىرقى ھايات بىردىنبىر ھايات بولماستىن، ئۇنىڭدىن يەنە كېيىن يەنە بىر ھايات مەۋجۇت، دەپ قارالغان. قىسقىسى، قەدىمكى زاماندىكى ھەممە دىنلار خۇدا، روھ ۋە ئاخىرەتتىن ئىبارەت 3 نەرسىنى قاتتىق تەكىتلىگەن. بۇ خىل قاراش ئىسلامدىمۇ ئوخشاش.

4. ئىككى ھەرىكەتتىن كېيىن ھۆكۈمران ئورۇنغا چىققان پەلسەپىۋى ئىدىيە – فىزىكىلىق كائىنات، بەدەن ۋە ھازىرقى دۇنيا

ئەينى ۋاقىتتا ياۋروپادىكى چېركاۋلارمۇ خۇدا، روھ ۋە يەنە بىر ھاياتتىن ئىبارەت 3 نەرسىنى مۇھىم ئورۇنغا قويغان ئىدى. ئەمما، ھېلىقى ئىككى ھەرىكەتتىن كېيىن، كىشىلەر مۇنداق ئىدىيىنى ئوتتۇرىغا چىقاردى: بىزنىڭ بۇ

دۇنيادىكى ھاياتىمىزغا قاراپ باق. ئۇ نېمىدېگەن ئېچىنىشلىق! چېركاۋلار بىزگە قىلىپ بەرگەن ئىشلارغا قاراپ باق. بىز بۇرۇن پەقەت خۇدانىلا ئويلىدۇق. بىز خاتا نەرسىنى ئويلىدۇق. بىز ئۆزىمىزنىڭ ئېنېرگىيىسىنى، تەپەككۇرنى ۋە ئەقلىنى كائىناتقا قارىتىشىمىز كېرەك. بىز خۇدانى ئويلىماي، فىزىكىلىق كائىناتنى ئويلىشىمىز كېرەك. خۇدادىن باشقا چوڭ نەرسە كائىناتتىن ئىبارەت. بىز بارلىق كۈچىمىزنى فىزىكىلىق كائىناتنى چۈشىنىشكە قارىتىشىمىز كېرەك. فىزىكىلىق كائىناتنى تەتقىق قىلىشنىڭ ئۆزى ئەمەلىيەتتە ئىلىم-پەندىدىن ئىبارەت. سىز كائىناتنى تەتقىق قىلىشىڭىز، يېڭىلىقلارنى بايقايسىز. بايقالغان يېڭىلىقلار دۇنيانى ياخشى تەرەپكە ئۆزگەرتىدۇ. كائىنات ئۈستىدىكى تەتقىقاتلار ھەر خىل كەشپىياتلارنى، ۋە ھەر خىل يېڭى ئىشلىتىشلەرنى ۋۇجۇدقا كەلتۈرىدۇ. شۇڭا كىشىلەر دېدىكى، بۇرۇنقىلار خۇدانى تەتقىق قىلىپ، ياراتقان نەرسىنى نېمە بولدى؟ كائىناتنى تەتقىق قىلغان كىشىلەرگە قاراپ بېقىڭلار، ئۇلار نەقەدەر ئېسىل نەرسىلەرنى ۋۇجۇدقا كەلتۈرۈۋاتىدۇ. بىز ياساپ چىققان ماشىنىسازلىق ئۈسكۈنىلىرىگە قاراپ بېقىڭلار! بىناكارلىق ساھەسىدىكى ئىلگىرىلەشلەرگە قاراپ بېقىڭلار! شۇڭا بىز دىققىتىمىزنى خۇدادىن فىزىكىلىق دۇنياغا يۆتكىشىمىز كېرەك.

روھ دېگەن نېمە؟ ئۇنى كۆرۈپ باققان بىرەر ئادەم بارمۇ؟ روھنىڭ قەيەردە ئىكەنلىكىنى بىلەمسىز؟ بىز روھقا شۇنچە كۆڭۈل بۆلىدىكەنمىز. ئۇنداقتا دۇنيادىكى كېسەللىكلەرچۇ؟ جىسمانىي بەدەنچۇ؟ شۇڭا بىز دىققەت ئېتىبارىمىزنى روھنى تەتقىق قىلىشتىن بەدەننى تەتقىق قىلىشقا يۆتكىشىمىز كېرەك.

ھەقىقەتەنمۇ ئالدىنقى بىر قانچە ئەسىرگە قاراپ باقىدىغان بولساق، ئىنسانلارنىڭ بەدەننى بۇرۇنقى ھەر قانداق ۋاقىتتىكىگە قارىغاندا بەكرەك تەتقىق قىلىندى. فىزىكىلىق دۇنيامۇ بۇرۇنقى ھەر قانداق ۋاقىتتىكىگە قارىغاندا يېقىنقى بىر قانچە ئەسىر ئىچىدە ئەڭ كۆپ تەتقىق قىلىندى. بىر زىيالىيلىق نۇقتىسىدىن قارىغاندا، شۇنداق قىلىپ خۇدانىڭ ئورنىنى كائىنات ئالدى. روھنىڭ ئورنىنى بەدەن ئالدى. بۇرۇن جەمئىيەتتىكى ئەڭ يۇقىرى دەرىجىلىك ئۆگەنگۈچىلەر خۇدا بىلەن روھنى ئۆگىنىدىغانلار بولغان بولسا، يېقىنقى دەۋرگە كەلگەندە جەمئىيەتتىكى ئەڭ يۇقىرى دەرىجىلىك ئۆگەنگۈچىلەر تەبىئىي-پەن ۋە دورىگەرچىلىك دوكتورلىرىغا ئۆزگەردى.

بۇرۇنقىلار «بىز بۇ دۇنيادا ئازابلىنىمىز، ئەمما جەننەتتىكى ھايات ناھايىتىمۇ ياخشى بولىدۇ» دەپ قارايتتى. ئەمما ياۋروپالىقلار مۇنداق دېدى: بىز بۇنداق گەپلەرگە جاق تويدۇق. بىز يەنە بىر ھايات بار-يوقلۇقىنىمۇ بىلمەيمىز. بىز مۇشۇ دۇنيادىكى ھاياتنى مۇھىم ئورۇنغا قويۇشىمىز كېرەك. بىز مۇشۇ دۇنيادىكى ھاياتنى ياخشىلاش ئۈچۈن تىرىشىپ باقايلى. سىياسەت ئىلمى، جەمئىيەتشۇناسلىق، مىللەتشۇناسلىق، ۋە ئاممىۋى مۇناسىۋەت قاتارلىق ئىنسانلار بىلەن مۇناسىۋەتلىك پەنلەرنى تەتقىق قىلىپ باقايلى. جەمئىيەتنى ياخشىلايدىغان، ئۆزىمىزنى ياخشىراق تەرەپكە تەرەققىي قىلدۇرىدىغان يۇقىرىدىكى پەنلەرنى تەتقىق قىلىپ باقايلى.

ياۋروپالىقلار شەھەر قۇرۇلۇش تەرەققىياتى، سىياسەت، جەمئىيەتشۇناسلىق، ۋە پىسخولوگىيە قاتارلىق ئىلىم-پەنلەرنى كۈچەپ تەتقىق قىلغانىدى، قىلغان ئىشلىرىنىڭ ياۋروپاغا كۆرۈنەرلىك دەرىجىدىكى ئىجابىي تەسىرى بولدى. يېڭى يوللار ياسىلىشقا، بىنالار قەد كۆتۈرۈشكە، ۋە سودىلار كېڭىيىشكە، ۋە كەشپىياتلار بارلىققا كېلىشكە باشلىدى. ئامېرىكا ھۆكۈمرانلىق ئورۇنغا ئۆتۈشتىن بۇرۇن، دۇنيا سەھنىسىدە ياۋروپا ھۆكۈمران ئورۇندا تۇرغان ئىدى. ياۋروپا يۇقىرىقىدەك پەنگە يۈرۈش قىلىشنى ئۆز ئىچىدە ئېلىپ بېرىپلا قالماي، ئۆزىنىڭ ئاچكۆزلۈكى تۈپەيلىدىن، ئۇنى پۈتۈن دۇنياغا كېڭەيتىشكە تىرىشتى. ئەمەلىيەتتە مۇسۇلمانلارنىڭ ئەجدادلىرىنىڭ كۆپىنچىسى ياۋروپا مۇستەملىكىچىلىكىنىڭ تەمىنى تېتىپ باققان. باشقىچە قىلىپ ئېيتساق، بىزنىڭ ئەجدادلىرىمىزنىڭ كۆپىنچىسى ياۋروپا مائارىپ سىستېمىسىدا تەربىيىلىنىپ باققان. پاكىستان، ھىندىستان ۋە ئالجزىيە قاتارلىق كۆپلىگەن مۇسۇلمان ئەللىرىدىكى كۆپىنچە ئاممىۋى مەكتەپ قۇرۇلمىسى ئەنگىلىيە ۋە فىرانسىيە قاتارلىق ياۋروپا ئەللىرىنىڭ مائارىپ سىستېمىسىنى قوبۇل قىلغان بولۇپ، ئۇ ئەھۋال بۈگۈنگىچە داۋاملىشىپ كېلىۋاتىدۇ.

مېنىڭ بۇ يەردە يۇقىرىدىكى گەپلەرنى قىلىشىمدىكى سەۋەب، ئىمان، ئېتىقاد ۋە خۇداغا نېمە بولغانلىقىنى ئايدىڭلاشتۇرۇۋېلىشتىن ئىبارەت. ياۋروپادا «خۇدا يوق، دىن يوق، ئۇلارنىڭ ھەممىسىنى ئادەملەر ئۆزلىرى ياساپ چىققان»، دېگەنگە ئوخشاش بەس-مۇنازىرىلەر ئوتتۇرىغا چىقتى. ياۋروپادىكى بىر قىسىم كىشىلەر دىنسىزلاشتى. مەن بۇ يىل شۋېتسارىيەگە باردىم. ئۇ يەردە 400-500 يىللىق چېركاۋلار بار بولۇپ، ئۇلار ئىنتايىن ياخشى ساقلىنىپتۇ. ئەمما ئۇ چېركاۋلارغا ھېچ كىم بارمايدىكەن. ئۇ يەردىكى كىشىلەر ئۆز تارىخىنى قەدىرلەيدىكەن، ئەمما، ھېچ قانداق

دنىي ئىشلار بىلەن شۇغۇللانمايدىكەن. مەن بەزى كىشىلەردىن دىنغا قانداق قارايدىغانلىقىنى سوراپ باقسام، ئۇلار «مەن دىنغا ئىشەنمەيمەن»، دەپ جاۋاب بەردى. ئەمما ئۇ يەردىكى كىشىلەر ھازىرمۇ مۇددەتلىك ھالدا چېركاۋلارنىڭ قوغغۇرىقىنى چېلىپ تۇرىدىكەن. ئۇنداق قىلىشتىن مەقسەت ئۆز تارىخىنى ساقلاپ قېلىش ئىكەن.

نيۇ يورك شەھىرىدىمۇ ئەڭ بۇرۇن سېلىنغان بىر چېركاۋ ھازىر بىر تارىخىي ئاسارەت سۈپىتىدە ساقلىنىپ كېلىۋاتىدۇ. كۆپلىگەن زامانىۋى بىنالار ئارىسىدا ئاشۇ 200 يىللىق كاتولىك چېركاۋ قەد كۆتۈرۈپ تۇرىدۇ. ئەمما ئۇنىڭغا ھېچ كىم كىرمەيدۇ. شۇنىڭ بىلەن كىشىلەر ئۇ چېركاۋنى بىر ئاخشىمى كۆڭۈل ئېچىش ئورنى (night club) قىلىپ ئىشلەتكىلى تۇرۇپتۇ. مەن ئالىي مەكتەپتە ئوقۇۋاتقان ۋاقتىمدا ئاشۇ چېركاۋنىڭ ئالدىدىن ھەر كۈنى ئۆتەتتىم. ئۇلار بەزىدە «ھەر پەيشەنبە كۈنى ئاخشىمى قىزلارغا بىكارلىق ئىچمىلىك بېرىلىدۇ» دەپ ئۇقتۇرۇش چىقىرىپ قوياتتى.

مەن يۇقىرىدىكى مەنزىرىلەرنى سىلەرگە مەلۇم بىر مەقسەتتە تەسۋىرلەپ بەردىم. بىز ئاللاھقا، ئاخىرەتكە، روھقا ۋە قەلبكە ئىشەنگۈچىلەرمىز. بىز قەلبىمىزنىڭ ئومۇميۈزلۈك ساغلاملىقى (integrity) نى قوغداشنى ئىستەيمىز. بىز قەلبىمىزدىكى كېسەللىكلەرنى تازىلىۋېتىشنى ئىستەيمىز. يۇقىرىدىكى پاراڭلارنىڭ ھەممىسى پەلسەپىلىك سۆز «روھ» (soul) نىڭ نېمە ئىكەنلىكىنى ئايدىڭلاشتۇرۇۋېلىشنى مەقسەت قىلغان.

پۈتۈن ياۋروپانى ئىگىلەپ كەتكەن ئاشۇ يېڭى ئىدىيىلەردە «سەن خۇداغا ئىشەنمىسەڭمۇ بولۇۋېرىدۇ» دېيىلمىگەن. ئۇنىڭدا «ئەگەر خالىساڭ، خۇداغا ئىشەنمىسەڭ بولۇۋېرىدۇ، ئاخىرەتكە ئىشەنمىسەڭ بولۇۋېرىدۇ، ئۇنداق قىلىش سەن ئۆزۈڭ بىلەنلا قالسۇن، جەننەتكە ئىشىنىش بىر خىل نادانلىق، ئەمما سەن جەننەتكە ئىشەنمىسەڭ بولۇۋېرىدۇ»، دېيىلگەن. ئەمما، ياۋروپالىقلار دېگەن گەپلەرنىڭ ئىچىدە يۇقىرىدىكىدەنمۇ جىق خەتەرلىك بولغان بىر گەپ بار. ئۇ بولسۇ «سەن ئىشىنىمىسەن-ئىشەنمەمسەن، ئۇ ئۆزۈڭنىڭ ئىشى» دېگەندىن ئىبارەت. يەنى، ئۇلار مۇنداق دېدى: سەن خۇداغا ئىشىنىمىسەن-ئىشەنمەمسەن، ئۇ ئۆزۈڭنىڭ ئىشى، ئەمما ئىلىم-پەن بىر رېئال نەرسە. روھقا ئىشىنىمىسەن-يوق، ئۇ ئۆزۈڭنىڭ ئىشى، ئەمما، تېبابەتچىلىك بىر رېئال نەرسە. جەننەتكە ئىشىنىمىسەن-يوق، ئۇ ئۆزۈڭنىڭ ئىشى، ئەمما، سىياسەت بىر رېئال نەرسە، ۋە ئىقتىسادمۇ بىر رېئال نەرسە. شۇڭلاشقا بىز رېئال دۇنيا ئۈچۈن باش قاتۇرايلى.

5. مۇسۇلمانلارنىڭ ئەھۋالى

ئۇنداقتا مۇسۇلمانلارنىڭ ئەھۋالى قانداق؟ مۇسۇلمانلارنىڭ كۆپىنچىسى زامانىۋى مائارىپ سىستېمىسىدا تەربىيەلەنگەن. ئوقۇغانلىرىمىزنىڭ ھەممىسى ھازىرقى زامان مائارىپىدا ئوقۇغان. شۇنداق بولغاچقا، گەرچە بىز ئاللاھقا ئىشەنمىسەكمۇ، ئاخىرەتكە ئىشەنمىسەكمۇ، ۋە روھقا ياكى قەلبىمىز بىلەن مۇناسىۋەتلىك نەرسىلەرگە ئىشەنمىسەكمۇ، بىزنىڭ پوزىتسىيىمىز ياۋروپالىقلار مەقسەت قىلغان نەرسىدىن ئاساسەن بەك پەرقلىنىپ كەتمەيدۇ. مەسىلەن، ئامېرىكا ياكى باشقا بىرەر دۆلەتتىكى بىر ئوتتۇراھال مۇسۇلمان ئائىلىسىدىكىلەر بالىلىرىنى ياخشى ئوقۇتۇۋېلىشنى ئىستەيدۇ. بالىلىرىنى ياخشى ئوقۇتۇشتىن مەقسەت ئۇلارنى كەلگۈسىدە بىر ياخشى تۇرمۇشقا ئېرىشتۈرۈشتىن ئىبارەت. بەزى بالىلار «مېنىڭ ياخشى ئوقۇپ چىققۇم بار، ئەمما، ئالدى بىلەن بىر ياخشى ئىسلام تەربىيىسى كۆرۈشنى ئىستەيمەن» دېسە، ئۆزىگە ساقال-بۇرۇت قويۇۋالغان مۇسۇلمان دادىلار، ۋە بېشىغا ھىجاب ئارتىۋالغان مۇسۇلمان ئانىلار بالىسىغا «ئۇنداق قىلساڭ، سەن قانداق خىزمەت قىلسەن؟ تۇرمۇشۇڭنى قانداق قىلسەن؟ قانداق توي قىلسەن؟ قانداق ياشايسەن؟ ئۇنداق قىلساڭ ھاياتىڭنى ئىسراپ قىلىۋەتمەمسەن؟» دەيدۇ.

دۇنيادىكى مۇسۇلمانلارنىڭ كۆپىنچىسى ھازىر ئىسلام بىلەن بىر ئىنتايىن ئاجىز، بار بىلەن يوقنىڭ ئارىلىقىدىكى مۇناسىۋەتنى ساقلاپ قېلىۋاتىدۇ. ئۇلار جۈمە نامىزىغا ئانچە-مۇنچە كېلىپ قويدۇ. نامازغا ئەڭ ئاخىرىدا كىرىپ، مەسچىتتىن ئەڭ ئالدىدا چىقىپ كېتىدۇ. ھېيت نامىزىغا كېلىدىغانلارنىڭ سانى ئەڭ كۆپ بولىدۇ. ئاشۇ كىشىلەرنىڭ تۇرمۇشىدا ھازىر دىن قانچىلىك رول ئويناۋاتىدۇ؟ يالغۇز مۇسۇلمانلارلا ئەمەس، ھازىر دۇنيادىكى خرىستىئان دىنى، جۇدائىزم، ھىندى دىنى، ۋە باشقا بارلىق دىندىكىلەرنىڭ ئەھۋالىمۇ يۇقىرىقىغا ئوخشاش. ھازىر دىننىڭ ئۇلارنىڭ تۇرمۇشىدىكى رولى ئىنتايىن كىچىك. دىن سىزنىڭ تۇرمۇشىڭىزدىكى ھۆكۈمران ئورۇندا تۇرىدىغان بىر نەرسە ئەمەس.

دىن سىزنىڭ بىر ئىشنى قىلىشىڭىزدىكى تۈرتكىلىك رول ئوينايدىغان بىر نەرسە ئەمەس. سىز نەدە ياشاش ۋە بالىلارنى قانداق تەربىيەلەپ چوڭ قىلىشقا دىنىي ئىدىيەلەرنى يېتەكچى قىلمايسىز. سىز بۇ جەھەتتىكى ئىشلارنىڭ ھەممىسىنى سىزنى مۇستەملىكە قىلىۋالغان ئەللەرنىڭ ئىدىيىسى بويىچە ئاللىقاچان قارار قىلىپ بولغان. بىز ئاشۇلارنىڭ ئىدىيىسىنى ئاللىبۇرۇن ناھايىتى تولۇق قوبۇل قىلىپ بولغان.

6. ماتېرىيالىزىمنىڭ ۋۇجۇدقا كېلىشى

يۇقىرىدا دېگىنىمىزدەك، ياۋروپادىكى ئىككى ئىنقىلابتىن بۇرۇن، كاتولىك دىنى ئەنئەنىسىدىكىلەر مۇنداق دەپ قارىدى: بۇ دۇنيا بىر ئىنتايىن يامان جاي، بۇ دۇنيا بىر قارغۇۋېتىلگەن جاي، ئىنسانلار پەقەت جەننەتتىلا بەختكە ئېرىشەلەيدۇ، ئۇلار يەر يۈزىگە خۇدا تەرىپىدىن بىر خىل جازا سۈپىتىدە چۈشۈرۈلگەن. شۇڭلاشقا كىشىلەرنىڭ ياۋروپادا ھېلىقىدەك ئېچىنىشلىق ھالەتتە ياشىشى ئالدىن ئورۇنلاشتۇرۇلغان ئىش، ئورۇنلۇق ئىش. «پروتېستانت دىنى ئىسلاھاتى» يۇقىرىقىدەك ئەھۋالغا ئىنكاس قايتۇرۇپ، بىر يېڭى تىپتىكى خرىستىئان دىنىنى ئوتتۇرىغا چىقاردى. بۇ يېڭى دىندا سىز كۆپرەك دۇنياغا ئېرىشىشىڭىز، بەكرەك باي بولىشىڭىز، ياخشىراق خىزمەتكە ئېرىشىشىڭىز، كۆپرەك پۇل تاپىشىڭىز، ئۇ خۇدانىڭ سىزنى سۆيگەنلىكىنىڭ نامايەندىسى، دەپ قارىلىدۇ. دېمەك، بۇ يېڭى خرىستىئان دىنى پەلسەپىلىك ئىدىيە جەھەتتىن ئەنئەنىۋى كاتولىك دىنى بىلەن قارىمۇ-قارشى تەرەپتە تۇرىدۇ. ئامېرىكىنىڭ جەنۇبىي رايونلىرىغا بارسىڭىز، خرىستىئان دىنى تەبلىغچىلىرىنىڭ شۇ رايوندىكى ئەڭ باي كىشىلەر ئىكەنلىكىنى بايقايسىز. ئۇ كىشىلەر ئۇچۇن دىنغا كىرىشتىكى تۇپ مەقسەت ئۆزىنىڭ ماتېرىيالىزىمچىلىقى (**materialism**) نى ئىلگىرى سۈرۈشتىن ئىبارەت. سىزنىڭ خۇداغا ئەھمىيەت بەرمەي، دۇنياغا ئەھمىيەت بېرىشىڭىز ماتېرىيالىزىمچىلىق بولۇپ ھېسابلىنىدۇ. سىزنىڭ روھقا ئەھمىيەت بەرمەي، بەدەنگە ئەھمىيەت بېرىشىڭىز ماتېرىيالىزىمچىلىق بولۇپ ھېسابلىنىدۇ. سىزنىڭ كېيىنكى ھاياتقا ئەھمىيەت بەرمەي، ھازىرقى ھاياتقا ئەھمىيەت بېرىشىڭىز ماتېرىيالىزىمچىلىق بولۇپ ھېسابلىنىدۇ. دېمەك، ھازىرقى زامان خرىستىئان دىنچىلىقى ماتېرىيالىزىمچىلىقنى ئاقلايدىغان، ماتېرىيالىزىمچىلىقنى ئىلگىرى سۈرىدىغان ۋاستىگە ئايلىنىپ قالدى.

مۇسۇلمانلارمۇ ئۇلاردىن بەك ئارقىدا قالدى. ناماز ئوقۇمايدىغان، ۋە جۈمە نامىزىغا قاتناشمايدىغان بىر قىسىم مۇسۇلمانلار بىر يېڭى ئۆي ئالسا، ئۆيىدە بىر دىنىي رەسمىيەت پائالىيىتىنى ئۆتكۈزىدۇ. نېمىشقا؟ ئۇلار «ئاللاھ مېنى مۇكاپاتلىدى، مۇشۇ ئاللاھنىڭ مەندىن رازى بولغانلىقىنىڭ ئىپادىسى بولۇشى مۇمكىن»، دەپ ئويلايدۇ. ئۇلار ئېرىشكەن دۇنيا قانچە كۆپ بولسا، ئۇنى ئاللاھنىڭ ئۆزلىرىدىن شۇنچە رازى بولغانلىقىنىڭ ئىپادىسى، دەپ قارايدۇ. ئاشۇنداق بۇرمىلانغان ئىدىيە مۇسۇلمانلار دۇنيانىڭ ناھايىتى كۆپ قىسمىغا تارقىلىپ بولدى.

7. «گۇناھ» دېگەن نۇتۇم

ھازىرقى زامانغا كەلگەندە ئىلاھىيلىق (**sipiritality**) نىڭ ئورنىنى پىسخولوگىيە ئالدى. بىز بىر قىسىم نەرسىلەرنى ھازىر كۆزگە كۆرۈنمەيدىغان نەرسىگە تايىنىپ چۈشىنىشكە ئەمەس، كۆزگە كۆرۈنمەيدىغان نەرسىگە تايىنىپ چۈشەنمەكچى بولۇۋاتىمىز. مۇشۇنداق بولغاندا، ئەگەر سىز چۈشكۈنلۈككە ئۇچرىغان بولسىڭىز، ئۇنىڭ ئىلاھىيلىق بىلەن ھېچ قانداق مۇناسىۋىتى يوق، ئۇ سىزنىڭ بەدىنىڭىزدىكى بەزى خىمىيىلىك تەڭپۇڭسىزلىقتىن بولغان بولۇپ، سىز دورا يېسىڭىزلا كۇپايە قىلىدۇ. مۇشۇنىڭغا ئوخشاش، بىز كۆزگە كۆرۈنمەيدىغان مەنبە كەلتۈرۈپ چىقارغان مەسىلىلەرگە كۆزگە كۆرۈنمەيدىغان ۋاسىتىلەر بىلەن داۋا تېپىشقا ئۇرۇنۇۋاتىمىز. شۇنىڭ بىلەن بۇ خىل ئۇسۇل ئىنسانىيەتنى ۋەيران قىلىۋاتىدۇ. ھازىر ئۆزىنى ئۆلتۈرۈۋېلىش نىسبىتى بۇرۇنقى ھەر قانداق ۋاقىتتىكىدىن يۇقىرى. ھازىر ئامېرىكىدىكى ئەڭ باي ناھىيىلەردىكى كىشىلەرنىڭ ئىچىدە ئۆزىنى ئۆلتۈرۈۋېلىش نىسبىتى ئەڭ يۇقىرى بولۇۋاتىدۇ. مانا مۇشۇنداق بىر ئىنسانىيەتنى ۋەيران قىلىۋېتىپ بارىمىز.

بىزنىڭ ئىچىمىزدە بىر خىل سەلبىي تۇيغۇ بار بولۇپ، ئۇ «گۇناھ» (**guilt**) دەپ ئاتىلىدۇ. بىر ئادەم يامان ئىشتىن بىرنى قىلسا كۆڭلىدە گۇناھ قىلغان تۇيغۇ پەيدا بولىدۇ. ھازىرقى زامان پىسخولوگىيە ئىلمىدە گۇناھ بىر خىل يامان

ئش. شۇڭلاشقا بىر ئادەم بىر پىسخولوگىيە دوختۇرىنىڭ ئالدىغا كېلىپ، «مەن ھاراق ئىچىپ، مەست بولۇپ قالدىم، شۇڭا ئۆزۈمنى بىر خىل گۇناھ ئۆتكۈزۈپ قويغاندەك ھېس قىلىۋاتىمەن» دېسە، ھېلىقى دوختۇر ئۇنىڭغا «سىز ئۆز-ئۆزىڭىزنى ئەپۇ قىلىشنى ئۆگىنىپ، ھېلىقىدەك تۇيغۇدىن ئۆزىڭىزنى ئازاد قىلىڭ»، دەيدۇ. پىسخولوگىيە نۇقتىسىدىن قارىغاندا، كىشىلەرنىڭ ئىچىدىكى گۇناھكارلىق تۇيغۇسى بىر خىل ئىچكى نۇقتىسى ھېسابلىنىدىغان بولۇپ، ئۇ كىشىلەردىن داۋاملىق خۇشال يۈرۈشنى تەلەپ قىلىدۇ.

سۈرە قىيامەت (75-سۈرە) مۇنداق دەپ باشلىنىدۇ: «قىيامەت كۈنى بىلەن قەسەمكى، ئۆزىنى مالاھەت قىلغۇچى نەپسى بىلەن قەسەمكى، (سەلەر چوقۇم تىرىلدۈرۈلسىلەر، چوقۇم سەلەردىن ھېساب ئېلىنىدۇ).»

ئىلاھ: يۇقىرىدىكىسى ئويغان تىلغا ئالغان ئايەتنىڭ قۇرئاننىڭ ئۇيغۇرچە تەرجىمىسىدىكى يېزىلىشى بولۇپ، ئويغان يۇقىرىدىكى ئايەتنىڭ «نەپسى» بىلەن مۇناسىۋەتلىك قىسمىنى مۇنداق دەپ چۈشەندۈردى: «ئاللاھ بىزنىڭ ئىچىمىزدىكى بىزنى قايتا-قايتىلاپ گۇناھ ھېس قىلدۇرىدىغان نەپسىمىز بىلەن قەسەم قىلىدۇ. ئاللاھ ئىچىدە قايتا-قايتىلاپ گۇناھ ھېس قىلىدىغان ئىندىۋىدۇئال بىلەن قەسەم قىلىدۇ. بۇ ئىككى نەرسە ئۆز-ئارا چەمبەرچەس باغلانغان.» بۇ يەردە ئويغان يۇقىرىدىكى ئايەتنى «گۇناھ» بىلەن بىۋاسىتە باغلاپ تۇرۇپ چۈشەندۈرگەن بولۇپ، «گۇناھ» دەگەن سۆز مەزكۇر ماقالىدە ناھايىتى مۇھىم ئورۇندا تۇرىدىغان بولغاچقا، مەن بۇ يەردە مەزكۇر ئىزاھاتنى بېرىپ قويۇشنى مۇۋاپىق كۆردۈم.

قىيامەت كۈنى بىلەن گۇناھنىڭ قانداق مۇناسىۋىتى بار؟ ئاللاھ بۇ يەردە بىزگە ئاجايىپ بىر خىل روھىي ۋە پىسخولوگىيەلىك رېئاللىقنى دەپ بېرىۋاتىدۇ. ئەگەر سىز ھازىر «بىناغا ئوت كەتتى، بىنادىن چىقىپ كېتىڭلار!» دېگەن بىر ئاگاھلاندىرۇش ئۇقتۇرۇشىنى ئاڭلىسىڭىز، سىز بىنادىن چىقىپ كېتىسىز. ئاگاھلاندىرۇشنىڭ مەقسىتى سىزگە بىر خەتەرنى بىلدۈرۈپ قويۇش. سىز يۇقىرىقىدەك ئۇقتۇرۇشنى ئاڭلىغاندا، ئوتنى كۆرمىگەن بولسىڭىزمۇ، ئۇنىڭغا ئىنكاس قايتۇرىسىز. ئاگاھلاندىرۇشنىڭ ئۆزىلا سىزگە كۇپايە قىلىدۇ. ئاللاھ ئىنسانلارنى بىر خىل ياخشى ئىچكى تۇيغۇ بىلەن ياراتقان. ئىنسانلارنى تەبىئىي ھالدا ياخشى ئەمەللەرنى قىلىشقا ئىنتىلىدۇرىدىغان خۇسۇسىيەت بىلەن ياراتقان. ئۇ خۇسۇسىيەت «فىترەت» دەپ ئاتىلىدۇ. ئىنسانلارنىڭ كۆڭلى ئاشۇنداق بىر خىل روھىي خۇسۇسىيەت بىلەن پروگراممىلانغان بولىدۇ. ئاشۇ خۇسۇسىيەتكە خىلاپلىق قىلىش ئەھۋالىغا نىسبەتەن ئاللاھ يەنە بىر بىخەتەرلىك مېخانىزمىنى ياراتقان بولۇپ، ئاشۇ مېخانىزم «گۇناھ» دەپ ئاتىلىدۇ. «گۇناھ» ئاللاھنىڭ سوۋغىتى بولۇپ، ئۇ ئىنسانلارنى «قىلىۋاتقان ئىشىڭ سېنىڭ روھىڭغا خىلاپلىق كېلىدۇ»، دەپ ئاگاھلاندىرىدۇ. بۇنداق ئەھۋالدا سىز خەتەرنى كۆرمىسىز. روھىڭىزغا خىلاپلىق قىلغاندا، سىز خەتەرنى كۆرمىسىز. ئىنسانلار ھازىرچە پەرۋا قىلمايۋاتقان خەتەرنى ھەقىقىي تۈردە كۆرىدىغان كۈن قىيامەت كۈنىدۇر. قىيامەت كۈنىنىڭ ئەڭ ئاخىرقى دەلىلى ئىچىمىزدىكى «گۇناھ» دەيدىغان بىر پىسخولوگىيەلىك ھېسسىياتتىن ئىبارەت. ئۆزىمىزدە ھەر قېتىم پەيدا بولىدىغان گۇناھكارلىق ھېسسىياتى قىيامەت كۈنىنىڭ دەلىلى بولىدۇ. يالغۇز مۇسۇلمانلارلا گۇناھكارلىق ھېسسىياتىغا ئىگە بولۇپ قالماي، بۇ خىل ھېسسىيات بارلىق ئىنسانلارغا ئاتا قىلىنغان. شۇڭلاشقا ھەممە ئىنسانلار بىرەر خاتا ئىشنى قىلغاندا، ئىچىدە «مەن بۇ ئىشنى توغرا قىلىمىدىم، ئۇنىڭ ئۈچۈن بىرەر جازاغا تارتىلىشىم مۇمكىن»، دەپ ئويلايدۇ. كۆچۈرمىكەشلىك قىلىدىغان ئوقۇغۇچىلار تۇتۇلۇپ قالمىغان تەقدىردىمۇ، ئۇلارنىڭ كۆڭلىدە بىر خىل گۇناھ ئۆتكۈزگەنلىك ھېسسىياتى پەيدا بولىدۇ. بۇ خىل ئەھۋاللارنى ھازىرقى زامان پىسخولوگىيە ئىلمى بىر ئىجابىي نۇقتىدا تۇرۇپ چۈشەندۈرۈپ بېرەلمەيدۇ. چۈنكى، پىسخولوگىيە ئىلمىدە روھ (soul) مەۋجۇت ئەمەس. پىسخولوگىيە نەزەرىيىلىرىنىڭ ھېچ قايسىسى روھ ئۈستىدە توختالمايدۇ. پىسخولوگىيە دوختۇرلىرىنىڭ ھېچ قايسىسى سىزگە «روھىڭىزنى قوغداڭ» دېمەيدۇ.

8. كۆرۈنىدىغان دۇنيا بىلەن كۆرۈنمەيدىغان دۇنيا

پەقەت مۇسۇلمانلاردىكى، پەقەت بىزنىڭ مۇقەددەس كىتابىمىزدىكى مودېللا كۆرۈنىدىغان دۇنيا بىلەن كۆرۈنمەيدىغان دۇنيا ئوتتۇرىسىدىكى تەڭپۇڭلۇقنى ساقلىيالايدۇ. كاتولىكلار كۆرۈنمەيدىغان دۇنيانى رەت قىلدى. پروتېستانت دىنىدىكىلەر كۆرۈنمەيدىغان دۇنيانى پۈتۈن ۋۇجۇدى بىلەن قوبۇل قىلدى. دىنىسىلار كۆرۈنمەيدىغان

دۇنيانى پۈتۈنلەي رەت قىلدى. پەقەت بىزنىڭ دىنىمىزدىكى كىشىلەرلا كۆرۈنىدىغان دۇنيا ئىشلىرى بىلەن شۇغۇللىنىپ تۇرۇپ، شۇ ئارقىلىق كۆرۈنمەيدىغان رېئاللىقنى ياخشىلايدۇ.

مەن بىر مىسال كۆرسىتەي. بۇدا دىنىدىكىلەر سەجدە قىلغاندا كۆزىنى يۇمۇۋالىدۇ. ئىلاھىي ئويلىنىش (**sipiritual meditation**) بىلەن شۇغۇللىنىدىغان كۆپلىگەن ئەنئەنىلەردىكى كىشىلەر چوڭقۇر ئويلىنىۋاتقان ۋاقتىدىمۇ كۆزىنى يۇمۇۋالىدۇ. ئەمما بىز ناماز ئوقۇغاندا كۆزىمىزنى ئېچىپ تۇرۇپ ئوقۇيمىز. ئەمەلىيەتتە ئەگەر بىزمۇ نامازنى كۆزىمىزنى يۇمۇپ تۇرۇپ ئوقۇساق، ناماز ئۆزىمىزگە سەل ئاسانراق توختايتتى. ئەمما بىز ئۇنداق قىلمايمىز. بىز كۆزىمىزنى ئوچۇق تۇتىمىز. بۇ بىزنىڭ دىنىمىزنىڭ ئاساسى. سىز ناماز ئوقۇۋاتقاندا، بۇ دۇنيادىن نەزىرىڭىزنى ساقىت قىلىدىغان تۇرۇپ، ئۆزىڭىزنى بىزگە كۆرۈنمەيدىغان ئاللاھ بىلەن باغلايسىز. بىز ناماز ئوقۇش جەريانىدىمۇ ئۆزىمىزنىڭ بۇ دۇنيا بىلەن بولغان مۇناسىۋىتىنى پۈتۈنلەي ئۈزۈپ قويمايمىز. پەيغەمبەر ئەلەيھىسسالام ئەينى ۋاقىتتا ناماز ئوقۇۋاتقاندا بىر بالىنىڭ يىغلىغان ئاۋازىنى ئاڭلاپ قالسا، نامازنى بالدۇر ئاخىرلاشتۇرۇپ، دىققىتىنى بالغا بەرگەن ئىكەن. بەزىلەرنىڭ قارىشىچە پەيغەمبەر ئەلەيھىسسالام نامازغا شۇ قەدەر چوڭقۇر كىرىشىپ كېتىپ، بالىنىڭ يىغلىشى ئەمەس، يەر تەۋرىسىمۇ ئۇنى تۇيماستىكى كېرەك ئىدى.

بىز بۇ دۇنيادىكى ھاياتنى قۇربان قىلىش بەدىلىگە ئىلاھىيلىق ھاياتنى ياشايدىغان كىشىلەردىن ئەمەسمىز. بىز چوقۇم مۇشۇ ئىككى نەرسىنىڭ ئوتتۇرىسىدىكى تەڭپۇڭلۇقنى تېپىشىمىز كېرەك. بىز ئاشۇ تەڭپۇڭلۇقنى يالغۇز ئۆزىمىز ئۈچۈن ئەمەس، پۈتۈن ئىنسانىيەت ئۈچۈن ئەسلىگە كەلتۈرۈشىمىز كېرەك. نۇرغۇن كىشىلەر دىننى پۈتۈنلەي رەت قىلدى. شۇنىڭغا قارىتا يەنە نۇرغۇن كىشىلەر دىننى ئاشقۇنلار بولۇپ پەيدا بولدى. ئۇنداق بولۇشىدىكى سەۋەب مۇقەددەس كىتابنىڭ يادرولۇق تەلىماتلىرىدىن چەتنىگە ئىلگىرىلىشىدۇر.

يۇقىرىدىكى ئۇقۇملارنىڭ كۆپىنچىسى پەلسەپىلىك ئۇقۇملار بولۇپ، مېنىڭ بۈگۈن ئۇ ئۇقۇملارنى ئوتتۇرىغا قويۇشۇمىدىكى سەۋەب، مۇسۇلمانلارنىڭ تەپەككۈر قىلىش سەۋىيىسىنى يۇقىرىلىتىشتىن ئىبارەت. بىز ھەممىمىز شۇنداق قىلىشىمىز كېرەك. يالغۇز ناماز ئوقۇيدىغان، نۇتۇق سۆزلەيدىغان ۋە تەتقىقات بىلەن شۇغۇللىنىدىغانلارلا ئەمەس، ئوتتۇراھال مۇسۇلمانلارنىڭ ھەممىسى چوڭقۇرراق تەپەككۈر قىلىشنى باشلىشى كېرەك. بىز ھازىر قانداق ھالەتتە تۇرۇۋاتىمىز؟ بىز قانداق كىرىزىسلارغا دۇچ كەلدۇق؟ ھازىر زامانىۋىلىق مەسچىتلەرنىڭ ئىچىگىچە كىرىپ بولدى. بىز ئەڭ يادرولۇق يېرىدىن باشلاپ، ئىسلامغا يېڭىدىن ھاياتىي كۈچ بېغىشلىشىمىز كېرەك.

ئاللاھ بىزنىڭ دىنىمىزنىڭ ئەڭ مۇھىم تەلىماتلىرىغا قايتىپ كېلىپ، ئۇلارنى ئۆمەتلەرنىڭ ۋە پۈتۈن ئىنسانىيەتنىڭ پايدىسى ئۈچۈن خىزمەت قىلدۇرۇشىمىزغا ياردەم قىلغاي.

«ئويغان» نىڭ «ئۆمەتلەرنىڭ روناق تېپىشى» ناملىق مۇسۇلمانلار قۇرۇلتىيىدا بەرگەن «ئىلىم-پەن ۋە دىن» دېگەن تېمىسىدىكى دوكلاتىنىڭ مەزمۇنى مۇشۇ يەردە ئاخىرلاشتى.

ئاخىرقى سۆز

يۇقىرىدىكى مەزمۇنلاردىن بىلىۋالغىنىمىزدەك، ئىسلام دىنىدا خۇدا بىلەن كائىنات ئوتتۇرىسىدا، روھ بىلەن بەدەن ئوتتۇرىسىدا، ئاخىرەتتىكى ھايات بىلەن ھازىرقى دۇنيادىكى ھايات ئوتتۇرىدا ئىنتايىن مۇكەممەل تەڭپۇڭلۇق ئىشقا ئاشۇرۇلغان. باشقىچە قىلىپ ئېيتساق، بىزنىڭ دىنىمىزدا پەن بىلەن دىن ئوتتۇرىسىدا بىر ناھايىتى مۇكەممەل تەڭپۇڭلۇق ساقلانغان. بۇرۇنقى مۇسۇلمانلار بۇ تەڭپۇڭلۇقنى توغرا چۈشەنگەنلىكى ۋە ئۇنىڭدىن ئۈنۈملۈك پايدىلانغانلىقى ئۈچۈن، مۇسۇلمانلار مۇھەممەد ئەلەيھىسسالام دەۋرىدىن تارتىپ تاكى 1550-يىللىرىغىچە، يەنى 900 يىلدەك ۋاقىت ئىچىدە تەرەققىيات جەھەتتە دۇنيادىكى باشقا زېمىن ۋە باشقا خەلقلەرنىڭ ئالدىدا ماڭغان. 1550-يىللىرىدىن كېيىن بولسا مۇسۇلمانلار ھېلىقى تەڭپۇڭلۇقنى ئەستىن چىقىرىپ قويغان، ياكى بولمىسا ئۇنىڭغا پەرۋا قىلمىغان. شۇنىڭ بىلەن ئۇلار ئارقىغا چېكىنىشكە باشلاپ، ئەڭ ئاخىرىدا ھازىرقىدەك بىر خىل ئارقىدا قېلىپ خارلىنىش ھالىتىگە چۈشۈپ قالغان.

ئۇيغۇرلار ئىچىدىمۇ ھازىرغىچە «مۇسۇلمانلىق» نى پەقەت «دېنچىلىق» بىلەنلا باغلاپ، ئىلىم-پەنگە سەل قارايدىغان، پەقەت دىننى ئۆگىنىشكەلا بېرىپ، پەننى ئۆگىنىشكە بېرىلمەيدىغان، پەقەت دىننى ئىشلاردا ئاكتىپ بولۇپ، پەننى ئىشلاردا ئىنتايىن ھۇرۇن بولۇۋالدىغان ئىشلار ئېغىر دەرىجىدە ساقلىنىپ كەلدى. شۇڭلاشقا بىز زىياننىمۇ يەتكۈچە تارتىپ كەلدۇق. ھەمدە بىز ئېغىر زىيانلارنى ھازىرمۇ تارتىۋاتىمىز. مەن ئۆزۈمنىڭ بۇرۇنقى خېلى كۆپ يازمىلىرىدا دىنىمىزنىڭ ئىلىم-پەننى چەتكە قاقمايدىغانلىقىنى، بىزنىڭ ھازىرقىدەك ھالىتىمىزنى، ۋە بارلىق مۇسۇلمانلارنىڭ بۈگۈنكىدەك ھالىتىنى ئىنسان ئامىللىرى كەلتۈرۈپ چىقارغانلىقىنى تەكىتلەپ كەلدىم. «ئويغان» نىڭ يۇقىرىدىكى دوكلاتى ئاشۇ كۆز-قاراشنىڭ توغرا ئىكەنلىكىنى يەنە بىر قېتىم ئىسپاتلايدۇ. مېنىڭ بۇ گەپلەرنى داۋاملىق دەپ تۇرۇشۇمدا مەلۇم مەقسەت بار. ئۇ بولسىمۇ دىندا ئاكتىپ، ئەمما پەندە ھۇرۇن كىشىلىرىمىزنىڭ بىر ئاز ئويلىنىشى، ۋە بىر ئاز ئويلىنىشىنى قولغا كەلتۈرۈش. شۇنداقلا ھازىر پەننى پۈتۈنلەي بىر تەرەپكە قايىپ قويۇپ، پەقەت دىن ئۆگىنىش يولىغا مېڭىۋاتقان ئۆسمۈرلەرنىڭمۇ ياشاش يولىنى توغرىلىشىنى قولغا كەلتۈرۈش. سىز يالغۇز دىننى ئۆگىنىپ، پەننى ئۆگەنمىسىڭىز، پەقەت دىننى ئىشلار بىلەنلا شۇغۇللىنىپ، پەننى ئىشلار بىلەن شۇغۇللانمىسىڭىز، پەقەت ئىبادەتنىڭ 5 تۈرلۈك مۇسۇلمانلىق پەرزى قىسمىنىلا ئورۇنلاپ، ئاللاھنىڭ قولى بولۇش قىسمىنى ئورۇنلىمىسىڭىز، سىز ھەرگىزمۇ تولۇق ئىبادەت قىلغان بولمايسىڭىز. سىز ھەرگىزمۇ تولۇق مۇسۇلمان بولغان ھېسابلانمايسىڭىز. ئاللاھنى ئۆزىڭىز ئارزۇ قىلغاندەك رازى قىلالىشىڭىزمۇ، ئاللاھتىن كۈتكەن نەرسىلەرگە ئېرىشەلىشىڭىزمۇ ناتايىن. دىنىمىز مۇسۇلمانلاردىن ئىلىم-پەن بىلەن دىن ئوتتۇرىسىدا بىر ساغلام تەڭپۇڭلۇقنى ساقلاشنى تەلەپ قىلىدىكەن. ئەگەر سىز ئۆزىڭىزنى بىر ھەقىقىي مۇسۇلمان ھېسابلايدىكەنسىز، سىزمۇ شۇنداق قىلىشقا تىرىشىڭ.

مەن يېقىندا «خەلقئارالىق كومپيۇتېر ھەپتىسى پائالىيىتى» دېگەن تېمىدا بىر پارچە يازما تەييارلىدىم [7]. ئۇنىڭدا بىر دۇنيا خەرىتىسى بار بولۇپ، ئۇ خەرىتىنىڭ ئۈستىدىكى ھازىر «خەلقئارالىق كومپيۇتېر ھەپتىسى پائالىيىتى» نى ئېلىپ بېرىۋاتقان زېمىنلارغا بەلگە قۇرۇلغان. ئۇنىڭ ئۇيغۇر دىيارىنى كۆرسىتىدىغان قىسمىغا ھېچ قانداق بەلگە ئۇرۇلماپتۇ. يەنى ھازىرقى زاماندىكى ئاشۇنداق ئەڭ مۇھىم ئىش ئۇيغۇر دىيارىدا تېخىچە قەتئىيلا يوق ئىكەن. شۇڭلاشقا ھېلىقى خەرىتىدە ئۇيغۇر دىيارى باشقىچىلا چېنىپ قاپتۇ. مېنىڭ ئۇنىڭغا كۆڭلۈم يېرىم بولدى. ناھايىتى يېرىم بولدى. مەن ئۇيغۇرلارنىڭ 21-ئەسىردىكى ئاشۇنداق بىر ھالىتىنى قوبۇل قىلالىمىدەم. ئۇنى كۆرۈپ، سىز قانداق ھېسسىياتتا بولىدىڭىز؟

ھازىر ۋە تەنەندىكى ياشلار تورلاردا 2016-يىلىنى ئۇيغۇرلارنىڭ نېمە يىلى قىلىش ئۈستىدە مەسلىھەت-مۇزاكىرە ئېلىپ بېرىۋېتىپتۇ. ھەمدە خېلى كۆپ تەكلىپلەر ئوتتۇرىغا چۈشۈپتۇ. ئەمما ئۇلارنىڭ ئىچىدە «كومپيۇتېر» يوق ئىكەن. مېنىڭچە ئۇيغۇرلار ئۈچۈن كىتاب ئوقۇشتىن كېيىن مۇھىم ئورۇندا تۇرىدىغان نەرسىلەرنىڭ بىرى كومپيۇتېر. شۇڭلاشقا ئەگەر ۋە تەنەندىكىلەر كېلەر يىلىنى چوقۇم بىرەر نەرسىنىڭ يىلى قىلماقچى بولىدىكەن، ئۇنىڭ ئۈچۈن «كومپيۇتېر» نى ئويلىشىپ بېقىشنى تەۋسىيە قىلىمەن. ئاشۇ باھانىدە بىر يىل پۇختا تەييارلىق قىلىپ، كېلەر يىلى 12-ئايدا ئۇيغۇر دىيارىدىمۇ «خەلقئارالىق كومپيۇتېر ھەپتىسى پائالىيىتى» ئېلىپ بېرىشنى ئارزۇ قىلىمەن.

نۇرغۇن كىشىلەر قايىمۇقۇپ قالغان دىنغا ئائىت مۇھىم مەسلىھەتتىن خېلى كۆپلىرى بار بولۇپ، مەزكۇر يازمىدا مەن شۇلارنىڭ بىرى ئۈستىدە توختالدىم. ئاللاھ بۇيۇرسا كېيىنكى يازمىلىرىمدا يەنە بىر قانچە مەسلىھەت ئۈستىدە توختىلىمەن. مېنىڭ مەقسەتتىم ئۆز خەلقىمىز ئىچىدە ئېقىپ يۈرگەن خاتا ۋە قالايمىقان دىننى چۈشەنچىلەرگە خاتىمە بېرىشكە ئۆزۈمنىڭ بىر كىشىلىك تۆھپىسىنى قوشۇش. شۇڭلاشقا مەن بىر قىسىم تورداشلاردىن ئۆزۈم قىلىۋاتقان ئىش توغرىسىدا ئۇنىڭدىن ئارتۇق ئويلىنىپ كەتمەسلىكىنى ئۈمىد قىلىمەن.

پايدىلىنىش ماتېرىياللىرى:

[1] بىلىمخۇمار: مۇسۇلمانلارنىڭ گۈللىنىشى ۋە ئاجىزلىشىشىغا سەۋەب بولغان ئاساسىي ئامىللار
<http://bbs.bagdax.cn/thread-23424-1-1.html>

[2] بىلىمخۇمار: يەھۇدىيلارنى 3000 يىل ساقلاپ قالغان ئامىللار

<http://book.menzil.biz/2013/07/13/2703.html>

[3] بىلىمخۇمار: يەھۇدىيلارنىڭ كۈچلۈك بولالىشىدىكى مۇھىم ئامىللار

<http://bbs.bagdax.cn/thread-21244-1-1.html>

[4] Science VS Religion

<https://www.youtube.com/watch?v=iVwF2k5KTK0>

[5] Protestant Reformation

https://en.wikipedia.org/wiki/Protestant_Reformation

[6] French Revolution

https://en.wikipedia.org/wiki/French_Revolution

[7] خەلقئارالىق كومپيۇتېر تەربىيىسى ھەپتىسى پائالىيىتى ھەققىدە

<http://bbs.bagdax.cn/thread-40386-1-1.html>

بۇ ماقالىنى ئىنىمىز «پىداكار» تەھرىرلىدى.

بۇ ماقالىنى ھېچكىمدىن سورىماي، مەنبەسىنى بەرگەن ئاساستا باشقا ھەر قانداق تورغا چىقارسىڭىز، ياكى ئېلېكترونغا ئوخشاش باشقا ھەر قانداق شەكىلدە ئىشلەتسىڭىز بولۇۋېرىدۇ. بۇ ماقالە بارلىق ئۇيغۇرلارغا مەنسۇپ.